

# حمد و نعت

ڈاکٹر محمد شرف الدین ساحل

یہ کتاب برقی شکل میں نشر ہوئی ہے اور شبکہ الاماین الحسنین (علیہما السلام) کے گروہ علمی کی نگرانی میں تنظیم ہوئی ہے

حمد و نعت

ڈاکٹر محمد شرف الدین ساحل

ماخذ: اردو کی برقی کتاب  
ان پیج سے تبدیلی، تدوین اور ای بک کی تشکیل: اعجاز عبید

کس زباں سے میں کروں حمد خدائے قیوم  
کام دیتی ہے یہاں پر نہ فراست، نہ علوم

- - - ساحل - - -

## حمد باری تعالیٰ

(۱)

فہم و ادراک تھک گئے مولا  
تو سمجھ سے اس قدر بالا  
\*

صرف چھ دن میں لفظ کن کہہ کر  
تو نے پیدا کیے ہیں ارض و سما  
\*

تیری قدرت کے شاہکارِ حسین  
پھول، برگِ حنا و موجِ صبا  
\*

بحر، دریا، ندی، پہاڑ، دھنک  
گلستاں، کھیت، وادی و صحرا  
\*

یج کو قوتِ نمودے کر  
شق کیا ارضِ سخت کا سینا  
\*

ساری دنیا کو کر دیا غرقاب  
تیرا قہر و جلال ہے ایسا  
\*

رس و تیج و ایکہ، عاد و ثمود  
سب کو تیرے عذاب نے گھیرا  
\*

سینہ کوہ چیر کر تو نے  
حاملہ اونٹنی کیا پیدا  
\*

سرفرازی اہل حق کے لیے  
تیری قدرت سے پھٹ گیا دریا  
\*

امر سے اپنے ابن مریم کو  
کر کے ظاہر، شرف جہاں میں دیا  
\*

اپنے محبوب کی دعا سن کر  
ماہتابِ حسین دو ٹکڑے کیا  
\*

سر بلندی فقط اسی کو ملی  
تیری عظمت کو جس نے پہچانا  
\*

تو جو چاہے تو سنگ پانی ہو  
تیرے قبضے میں سب ہیں یا اللہ  
\*

التجا بس یہی ہے ساحل کی  
اس گنہگار پر کرم فرما  
\*\*\*

حمد ہے آفتاب کا منظر

(۲)

حمد ہے آفتاب کا منظر

گردش انقلاب کا منظر  
\*

بادلوں کے سیاہ جھرمٹ میں

تیز رو ماہتاب کا منظر  
\*

بحرِ پُر شور کے تلاطم میں

لہر و موج و جاب کا منظر  
\*

تتلیوں کے پروں کی نقاشی

حسنِ رنگِ گلاب کا منظر  
\*

نرم و نازک ہوا کے کاندھوں پر

اُڑتے پھرتے سحاب کا منظر  
\*

اُس کی قدرت کا ہی کرشمہ ہے

موسمِ لاجواب کا منظر  
\*

فرشِ مخمل پہ کروٹیں لیتا

زندگی کے عذاب کا منظر  
\*

حالتِ بیکسی میں کانٹوں پر

شوقِ کارِ ثواب کا منظر  
\*

ظلمتِ شب میں، گھر کے کونے میں

شمع کے التہاب کا منظر  
\*

عہدِ طفلی سے عہدِ پیری تک

نعمتِ بے حساب کا منظر  
\*

فکرِ ساحل کو روک دیتا ہے

حیرت و استعجاب کا منظر

\*\*\*

جو پُریقین ہیں انھی کو اٹھان دیتا ہے

(۳)

جو پُریقین ہیں انھی کو اٹھان دیتا ہے

خدا پرند کو اونچی اڑان دیتا ہے  
\*

اسی کا کلمہ توحید افضل و اعلا

یہ دیکھ روز مؤذن اذان دیتا ہے  
\*

دعائیں مانگ اسی سے تو بے مکانی پر

وہی زمین پہ سب کو مکان دیتا ہے  
\*

اگر وہ چاہے ہری کھیتوں کو کر دے تباہ

اُسی کے اذن پہ فصلیں کسان دیتا ہے  
\*

غرور کس لیے تجھ کو ہے خوش کلامی پر

وہ چاہتا ہے تو شیریں زبان دیتا ہے  
\*

عطا وہ کرتا ہے جنت کی اُس کو ہر نعمت

جو اُس کے دیں کے لیے اپنی جان دیتا ہے  
\*

اُسی کی ذات پہ ساحل یقین رکھ، ورنہ

وہ انحراف پہ وہم و گمان دیتا ہے  
\*\*\*

خدا قلاش کو بھی شان و شوکت بخش دیتا ہے

(۲)

خدا قلاش کو بھی شان و شوکت بخش دیتا ہے  
وہی ذراتِ بے مایہ کو عظمت بخش دیتا ہے  
\*

وہ شہرت یافتہ کو پل میں کر دیتا ہے رسوا بھی  
ذلیل و خوار کو چاہے تو عزت بخش دیتا ہے  
\*

کبھی دانشوروں پر تنگ کر دیتا ہے وہ روزی  
کبھی جاہل کو بھی انعامِ دولت بخش دیتا ہے  
\*

وہ لے کر تاجِ شاہی کو کسی سرکش شہنشاہ سے  
کسی کمزور کو دے کر حکومت بخش دیتا ہے  
\*

وہی بے چین رکھتا ہے امیرِ شہر کو شب بھر  
یقین کی سیج پر مفلس کو راحت بخش دیتا ہے  
\*

فضائے شرمیں، کارِ خیر کو ملتی ہے یوں عزت  
وہ جب نفرت کے بدلے دل کو چاہت بخش دیتا ہے  
\*

سمجھ لیتا ہے ساحلِ جو بھی اس رازِ مشیت کو  
وہ اُس انسان کو نورِ حقیقت بخش دیتا ہے  
\*\*\*

گردشِ شام اور سحر میں تو

(۵)

گردشِ شام اور سحر میں تو  
ہر پرندے کے بال و پر میں تو  
\*

مور کے پنکھ میں تری قدرت  
برق، سیلاب اور بھنور میں تو  
\*

تیری توحید کی علامت ہیں  
پھول، غنچہ، کلی، ثمر میں تو  
\*

ان کی تابندگی ہے امر ترا  
لعل و یاقوت میں گہر میں تو  
\*

ریگِ صحرا میں، صحنِ گلشن میں  
کھیت میں، دشت میں، کھنڈر میں تو  
\*

کوئی انکار کر نہیں سکتا  
مٹی، پانی، ہوا، شرر میں تو  
\*

سارا عالم ہے تیرے قبضے میں  
ملک، صوبہ، نگر نگر میں تو  
\*

یہ نتیجہ ہے حسنِ فطرت کا  
بس گیا ہے مری نظر میں تو  
\*

دل میں ساحل کے تو ہی رہتا ہے  
اس کی مغموم چشمِ تر میں تو

\*\*\*

وجود اُس کا ہے مشک و گلاب سے ظاہر

(۶)

وجود اُس کا ہے مشک و گلاب سے ظاہر

یہ جگگائے ہوئے ماہتاب سے ظاہر  
\*

جو اُس کے حکم سے روشن ازل سے ہے اب تک

حریفِ ظلمتِ شب، آفتاب سے ظاہر  
\*

نسیم، برق، شرر، بادِ تند، قوسِ قزح

شفق، نجوم، خلا و سراب سے ظاہر  
\*

بہشت و دوزخ و قہر و جلال، حور و ملک

جزا، سزا و ثواب و عذاب سے ظاہر  
\*

منی و علقہ و مضغہ کی پرورش سے عیاں

ضعیفی، طفلی، و عہدِ شباب سے ظاہر  
\*

ہر ایک لفظ میں کونین جذب ہے جس کے

اُسی مقدس و اطہر کتاب سے ظاہر  
\*

یقین آئے نہ ان پر تو ہوگا وہ ساحل

بروزِ حشر حساب و کتاب سے ظاہر

\*\*\*

مسکراتے ہوئے شہروں کو مٹایا تو نے

(۷)

مسکراتے ہوئے شہروں کو مٹایا تو نے

اور ویران علاقوں کو بسایا تو نے  
\*

رونے والوں کو اچانک ہی ہنسایا تو نے

ہنسنے والوں کو اسی طرح رلایا تو نے  
\*

ماں کی ممتا میں سما کر سبھی بچوں کو سدا

تھپکی دے دے کے محبت سے سلایا تو نے  
\*

وقت پر اپنے گرا بارشِ رحمت بن کر

بحرِ پُر شور سے بادل جو اٹھایا تو نے  
\*

اس سے سیراب ہے ہر لمحہ حیاتِ انساں

رحمتِ خاص کا وہ دریا بہایا تو نے  
\*

یہ بھی رحمت ہے تری بھیج کے دنیا میں رسولؐ

اپنی توحید کا پیغام سنایا تو نے  
\*

تیری توصیف میں یہ مصرعِ ساحل بھی ہے

اس کی رسوائی سے ہر وقت بچایا جائے

\*\*\*

کچھ پتھروں کو قیمتی پتھر بنا دیا

(۸)

کچھ پتھروں کو قیمتی پتھر بنا دیا  
قطرے کو تو نے سیپ میں گوہر بنا دیا  
\*

یہ بھی اصل میں تری تقدیر کا کمال  
جس نے امیر شہر کو نوکر بنا دیا  
\*

دستِ دعا کو دیکھ کے جب مہرباں ہوا  
بے انتہا غریب کو افسر بنا دیا  
\*

کل رو رہا تھا جو، ہے وہی آج شادماں  
بدتر کو تو نے آن میں بہتر بنا دیا  
\*

علما بھی اس کی فکر گم ہو کے رہ گئے  
کم علم کو اک ایسا سخنور بنا دیا  
\*

اس طرح سے بچا لیا اپنے خلیل کو  
نارِ غضب کو پھول کا بستر بنا دیا  
\*

جس کو بھی چاہا اس کو دیا عزت و شرف  
اور جس کو چاہا اپنا پیمبر بنا دیا  
\*

خنجر کو شاخِ گل کی کبھی دی نزاکتیں  
اور شاخِ گل کو وقت پہ خنجر بنا دیا  
\*

لذت نشاط کی ملی ہر حال میں اسے  
ساحلِ کا تو نے ایسا مقدر بنا دیا  
\*\*\*

ایک قطرے کو صدف میں زندگی دیتا ہے کون

(۹)

ایک قطرے کو صدف میں زندگی دیتا ہے کون

بن گیا موتی اسے تابندگی دیتا ہے کون

\*

آگیا موسم خزاں کا، موت سب کو آگئی

مردہ پودوں کو دوبارہ زندگی دیتا ہے کون

\*

بن گئی ہیں پھول سب اپنے چٹکنے کے سبب

لب پہ کلیوں کے اچانک ہی ہنسی دیتا ہے کون

\*

یہ ہیں سب بے جان ان میں جان کیسے آگئی

تال، سر، لفظ و صدا کو دلکشی دیتا ہے کون

\*

کھو گیا اس کی نوا میں تو مگر یہ بھی تو دیکھ

نالہ بلبلیں میں درد و نغمگی دیتا ہے کون

\*

ان کی تابانی سے نظروں کو ہٹا کر یہ بھی سوچ

انجم و شمس و قمر کو روشنی دیتا ہے کون

\*

اپنے شعروں پر ہے ساحل کیوں تجھے اتنا غرور

سوچ کہ شاعر کو ذوقِ شاعری دیتا ہے کون

\*\*\*

ردائے ظلمتِ شبِ پل میں پھاڑ کر تونے

(۱۰)

ردائے ظلمتِ شبِ پل میں پھاڑ کر تونے

نکالی گردشِ ایام کی سحر تونے

میرا عقیدہ ہے، ایسا ہے قادرِ مطلق

جو سنگ ریزے تھے ان کو کیا گھر تونے

جو مضطرب رکھے اس کو جگر کے ٹکڑے پر

دیا ہے ماں کو وہی عشقِ معتبر تونے

رسولِ صادق و صدوق و امی کے ذریعے

بدل دی خیرِ مکمل سے فکرِ شر تونے

اٹھائی جس پہ، اسے معرفتِ ملی تیری

عطا کی بندۂ مومن کو وہ نظر تونے

مرے کریم! ترا شکر اس عنایت پر

دیا ہے مجھ کو ضرورت کا مال و زر تونے

ہے اعتراف کہ ساحل ہے مطمئن اس میں

دیا ہے اس کو وراثت میں ایسا گھر تونے

\*\*\*

واحد ہے، بے نیاز و بے اولاد و آل ہے

(۱۱)

واحد ہے، بے نیاز و بے اولاد و آل ہے  
تو رب کائنات ہے اور ذوالجلال ہے  
\*

ہر شے میں اس جہاں کی جو حسن و جمال ہے  
تیری ہی صنعتوں کا یہ روشن کمال ہے  
\*

احسن ہے کون تیرے سوا خالقین میں  
کاریگری میں تیری بڑا اعتدال ہے  
\*

سیارے سارے رہتے ہیں اپنی حدود میں  
شمسی و قمری نظم ترا بے مثال ہے  
\*

اک دوسرے کو لے نہیں سکتے گرفت میں  
سیارگان میں کہاں اتنی مجال ہے  
\*

قائم ہے تیرے حکم سے ہی ان کی گردشیں  
ورنہ یہ کام اصل میں امرِ محال ہے  
\*

یہ التجا ہے حسبِ ضرورت ہی دے اسے  
ساحل کا تیرے آگے جو دستِ سوال ہے

\*\*\*

## معبودِ حقیقی

نہیں معبود کوئی  
بس اک اللہ معبودِ حقیقی ہے

چراغِ نور ہو جیسے کسی قندیل کے اندر  
رکھا ہو ایک شیشے کے کنول میں وہ  
ہے شیشے کا کنول شفاف مثلِ کوکبِ پُر نور  
وہ روشن روغنِ زیتون سے ہے جو مبارک اک شجر ہے

ہے اس کی روشنی مشرق کی جانب  
اور نہ ہی مغرب کی جانب  
وہی ہے حی و قیوم

نہ اس کو اونگھ آتی ہے  
نہ اس کو نیند آتی ہے  
زمیں اور آسمانوں میں ہے جو کچھ  
سب اس کی ملکیت ہے  
بغیرِ اذن اس کے کر نہیں سکتا  
سفارش کوئی بھی اس سے کسی کے واسطے  
ہمارے آگے جو کچھ ہو رہا ہے  
ہمارے پیچھے جو کچھ ہو چکا ہے

اسے سب کی خبر ہے  
احاطہ کر نہیں سکتا ہے کوئی علم کا اس کے کسی شئی میں  
مگر وہ جتنا چاہے  
اسی کی حکمرانی ہے زمین و آسمانوں میں  
وہ تھکتا ہی نہیں اپنی حکومت کو چلانے میں  
وہی ہے اکبر و مولیٰ  
وہی سب حاکموں کا حاکمِ اعلا  
وہ جس کو چاہتا ہے حکمرانی بخش دیتا ہے  
وہ جس سے چاہتا ہے حکمرانی چھین لیتا ہے  
وہ جس کو چاہتا ہے عزت و ناموس دیتا ہے  
وہ جس کو چاہتا ہے خوار کر دیتا ہے پل بھر میں  
وہ جس کو چاہتا ہے سب سے زیادہ رزق دیتا ہے  
ہے اس کے ہاتھ میں سب کچھ  
وہی ہے حاکمِ اعلا

\*\*\*

## رَبِّ کائنات

وہ ابتدا، وہ انتہا  
وہی عیاں، وہی نہاں  
وہ قادر و حکیم ہے  
رحیم ہے، کریم ہے  
سمیع اور بصیر ہے  
علیم ہے، خیر ہے

وہ نورِ ارض و آسمان، وہ ربِّ کائنات ہے  
عیوب سے منزہ اور مصفاً اس کی ذات ہے  
مقیم ہے وہ عرش پر، بجایہ بات ہے، مگر  
رگِ گلو سے ہر بشر کی وہ بہت قریب ہے

ہمارے دل کے سارے راز تک سے ہے وہ باخبر  
اسی نے پیدا کیں زمین و آسمان کی نعمتیں  
ہے اس کے دسترس میں سب کی موت اور زندگی  
ہر ایک بیج کو دیا اسی نے قوتِ نمو  
اتارتا ہے پانی ہم پہ آسمان سے وہی  
زمین و آسمان سے ہم کو رزق کرتا ہے عطا  
وہی نظامِ کائنات کا ہے تنہا منتظم

زین، فلک، شجر، حجر، نجوم و مہر و کہکشاں  
یہ ماہتابِ تیزرو، صبا، گھٹا، چمن، خزاں  
یہ صبح و شام کا طلوع اپنے وقتِ خاص پر  
یہ بحرِ بیکراں، یہ کوہسار و جوئے مضطرب

سب اس کے زیرِ حکم ہیں  
وہی ہے سب کا حکمراں

تمام حمد اور ستائشوں کا مستحق ہے وہ  
اسی کی بندگی کرو، اسی سے التجا کرو

اسی کے سامنے سرِ نیاز کو جھکاؤ تم  
شریکِ مت بناؤ اس کی ذات میں کسی کو تم  
یہ انبیا، یہ اولیا، یہ صوفیان با صفا  
یہ دیوتا، رشی منی،  
سب اس کے بندہ و غلام ہیں یہ خود خدا نہیں  
مت ان کے سامنے جھکو

عظیم سے عظیم تر یہ عہدِ نو کے فتنہ گر  
یہ حکمراں، یہ زر پرست  
سب اس کے آگے ہیچ ہیں  
نہ ان سے التجا کرو

اسی کی بندگی کرو جو ربِ کائنات ہے  
اسی سے التجا کرو، وہی ہے سب کا بادشاہ

\*\*\*

## رحمتِ الہی

تیری رحمت ہے سب کو گھیرے ہوئے  
صبحِ صادق کا چہرہ خنداں  
شامِ رنگیں کا جلوہ محبوب  
فرش کی طرح سے بچھی یہ زین  
احمریں مہر یہ چمکتا ہوا  
جگمگاتا یہ ماہتابِ حسین  
مسکراتے یہ انجمِ تاباں  
بادِ صرصر کی شوخی پیہم  
بحر، دریا، ندی کا آبِ رواں\*

کوہساروں کے سلسلوں کا سماں  
سب میں رحمت ہے جلوہ گر تیری\*

نغمہٴ سردی پرندوں کے  
پی پیسے کی، کوک کونل کی  
جاں نوازیِ نالہٴ بلبل  
رقصِ طاؤس کا حسین انداز  
صحنِ گلشن کی ساری رعنائی  
عطرِ بیزیِ خوشبوئے گلزار  
رنگ در رنگ منظرِ دلکش

گل کا رُخ چومتی نسیمِ سحر  
کفِ گل پر جمی ہوئی شبِ بنم  
\*

تیرے ذوقِ جمال کے شاہد  
سب میں رحمت ہے جلوہ گر تیری  
\*

ریشم و اون، اطلس و کخواب  
عنبر و مشک و عطر اور کافور  
ننھی منی سی نخل کی تخلیق  
چار پایوں کا نفع بخش وجود  
باغ میوے کے، کھیت غلے کے  
بحرِ پُر جوش کے تلاطم میں  
موج کو چیرتے ہوئے یہ جہاز  
ریت و ماہی و لولو و مرجاں  
\*

نعمتوں کا تری شمار کہاں  
سب میں رحمت ہے جلوہ گر تیری  
\*

مرسلات و مقسمات کا زور  
حاملات اور زاریات کا زور  
عاصفات اور ناشرات کا زور  
جاریات اور فارقات کا زور  
دوش پر ان کے اڑتے ابرِ کرم  
ارض کی تشنگی بجھاتے ہیں

مردہ سبزوں کو لہلہاتے ہیں  
بیج کو قوتِ نمودے کر  
\*

پیڑ، پودے، شجر اگاتے ہیں  
سب میں رحمت ہے جلوہ گر تیری  
\*

زلزلہ، رعد، برق، قحط، وبا  
موج، سیلاب اور طغیانی  
کوہساروں میں آتش افشانی  
برف باری موسمِ سرما  
گرم موسم میں چلتی بادِ سموم  
یورشِ آب و بادِ بارش میں  
\*

ہیں بظاہر ترے جلالِ مگر  
سب میں رحمت ہے جلوہ گر تیری  
\*\*\*

## قادرِ مطلق

هو الاول، هو الآخر،

هو الظاهر، هو الباطن

خدائے لا یموت و لم یزل وہ ہے

وہی ہے المصور، المہین

\*

وہی جبار و قہار و سلام و حی و قیوم

وہی ہے عالم الغیب و شہادہ

\*

رعونت، خودسری، شرک و جہالت حکمراں جب بھی ہوتی ہے

ہوا مجروح جب سینہ تقدس کا کبھی سنگِ ملامت سے

نکالا اس نے ہی فاسد لہو تہذیب کی رگ سے

\*

ثمود و عاد کو، اصحابِ مدین کو

کبھی اصحابِ رس، اصحابِ ایکہ کو

\*

کیا نابود و دنیا سے

دکھاتا ہے کبھی وہ اپنی قدرت کو عصادے کر

ڈبوتا ہے بنا کر راستہ وہ نیل میں مغرور و سرکش کو

\*

پلٹ دیتا ہے دھرتی کو

الٹ دیتا ہے بستی کو

\*

کچلتا ہے کبھی وہ سر حنین و بدر میں فرعونیت کا اپنی قدرت سے  
کبھی وہ ماسکو سے لندن و پیرس کے ٹاور تک  
عراق و شام سے افغان و پاکستان و بھارت تک  
وہ پنٹاگون سے ارضِ فلسطین تک  
اسی انداز سے تہدید کرتا ہے

ذرا سوچو!

وہی ہے قادرِ مطلق

\*\*\*

## فاتحہ

تعریف تجھی کو زیبا ہے  
سبحان اللہ، سبحان اللہ  
\*

تو سارے جہاں کا داتا ہے  
سبحان اللہ، سبحان اللہ  
\*

ہے لطف و عنایت سب پہ تری  
یکساں ہے کرم سب پر تیرا  
\*

رحمت ہے تری سب کے سر پر  
رزاq ہے تو سب کا آقا  
\*

تو اول ہے، تو آخر ہے  
تو افضل ہے، تو برتر ہے  
\*

تو ظاہر ہے، تو باطن ہے  
تو مالک روزِ محشر ہے  
\*

اے قادر و عادل تیرے سوا  
معبودِ حقیقی کوئی نہیں  
\*

ہم تیری عبادت کرتے ہیں  
ہستی پہ تری ہم کو ہے یقین  
\*

تو ایسی ہدایت دے ہم کو  
چلتے ہی رہیں رستہ سیدھا  
\*

ان لوگوں کا رستہ دکھلا  
جس پر کہ انھیں انعام ملا  
\*

اس رہ سے بچا جس پر کہ غضب  
ہوتا ہے سدا تیرا نازل  
\*

ارماں ہے یہی، حسرت ہے یہی  
مل جائے ہمیں سچی منزل

\*\*\*

## مناجات

مری جبیں ہے فقط تیرے آستاں کے لیے  
قبول کر لے دعاؤں کو شرمسار نہ کر

- - - ساحل - - -

\*\*\*

تو میری سوچ کے پودے کو اک شجر کر دے

تو میری سوچ کے پودے کو اک شجر کر دے  
دعا یہ ہے مرے لہجے کو معتبر کر دے\*

صدف میں فکر و تخیل کے میں مقید ہوں  
مثالِ قطرہ ہوں برسوں سے اب گہر کر دے\*

صلیب و دار و رسن ہی مرا مقدر ہے  
سفر کٹھن ہے کوئی مرا ہم سفر کر دے\*

بچا لے شرکی تباہی سے تو مجھے یا پھر  
مری حیات کے عرصے کو مختصر کر دے\*

سوائے اس کے مرے دل میں آرزو ہی نہیں  
یہی کہ مرکزِ اخلاص میرا گھر کر دے\*

میں پھنس سکوں نہ کبھی دامِ شر میں دنیا کے  
مجھے مقاصدِ ہستی سے باخبر کر دے  
\*

اوڑھا دے چادرِ رحمتِ عیوبِ ساحل پر  
ہے بے اثر یہ نوا، اس کو با اثر کر دے  
\*\*\*\*\*

گھر چکا ہوں میں گناہوں میں خدا

گھر چکا ہوں میں گناہوں میں خدا

لے لے تو اپنی پناہوں میں خدا  
\*

کر حفاظت کہ بہت ہی کم ہے

روشنی میری نگاہوں میں خدا  
\*

استقامت دے عزائم کو مرے

خار ہی ہیں راہوں میں خدا  
\*

کر عطا اپنی محبت مجھ کو

گم ہے دل من کے اِلاہوں میں خدا  
\*

دے ہدایت کہ خوشی ملتی ہے

بدعت و شرک کی باہوں میں خدا  
\*

اپنے انجام سے بے حد ڈر کر

آیا ہوں تیری پناہوں میں خدا  
\*

قلبِ ساحل کو مصفا کر دے

وہ مقید ہے گناہوں میں خدا  
\*\*\*

میں بے قرار ہوں مجھ کو قرار دے ربی

میں بے قرار ہوں مجھ کو قرار دے ربی  
مرا نصیب و مقدر سنوار دے ربی  
\*

ہوا ہے گلشنِ امید میرا پڑمردہ  
خزاں کی کوکھ سے فصلِ بہار دے ربی  
\*

قدم قدم پہ ہیں خارِ نفاق و بغض و حسد  
اس امتحاں سے سلامت گزار دے ربی  
\*

میں مخلصانہ دعا دشمنوں کو دیتا رہوں  
تو میرے دل میں وہ جذبہ ابھار دے ربی  
\*

کلائی کفر و ضلالت کی موڑ کر رکھ دیں  
نوائے حق کو وہی جاں نثار دے ربی  
\*

میں جو کہوں یا لکھوں سب میں عشق ہو تیرا  
مرے خیال کو اتنا نکھار دے ربی  
\*

بہت برا ہے گناہوں سے حال ساحلِ کا  
یہ بار سر سے تو اس کے اتار دے ربی  
\*\*\*

شمعِ عرفان و یقینِ دل میں جلا دے مولیٰ

شمعِ عرفان و یقینِ دل میں جلا دے مولیٰ  
راہ جو سیدھی ہے، وہ راہ بتا دے مولیٰ  
\*

تجھ کو پانے میں یہ قوت ہے رکاوٹ کا سبب  
فتنہ و شر کو مرے دل سے مٹا دے مولیٰ  
\*

یہ گرفتار ہے گردابِ مسائل میں ابھی  
کشتیِ زیستِ مری پار لگا دے مولیٰ  
\*

ساری مخلوق کا دراصل ہے تو ہی خالق  
آگِ نفرت کی ہر اک دل سے بجھا دے مولیٰ  
\*

میرا ہر لفظ ترے عشق کا مظہر بن جائے  
سوچ کو میری وہ پاکیزہ ادا دے مولیٰ  
\*

تیرے مصحف کی تلاوت کروں آسانی سے  
نور آنکھوں کا مری اتنا بڑھا دے مولیٰ  
\*

عالمِ فانی و باقی میں بھلائی دے دے  
نارِ دوزخ سے بھی ساحل کو بچا دے مولیٰ  
\*\*\*

شکست میرا مقدر سہی سنبھال مجھے

شکست میرا مقدر سہی سنبھال مجھے  
متاعِ صبر عطا کر دے ذوالجلال مجھے  
\*

فقط تری ہی محبت ہو خانہ دل میں  
اس آرزوئے حقیقی سے کر نہال مجھے  
\*

انا سے دل کو مرے پاک رکھ کہ اس کے سبب  
عروج لے کے چلا جانبِ زوال مجھے  
\*

درست کر مری فطرت میں خامیاں ہیں بہت  
نواز خوبیِ کردار و خوش خصال مجھے  
\*

وہ جس کمال نے صلحا کو سرفرازی دی  
مرے کریم عطا کر وہی کمال مجھے  
\*

گناہگار ہوں ڈوبا ہوا ہوں عصیاں میں  
تو اس عمیق سمندر سے اب نکال مجھے

\*\*\*

## اثر پذیر مجھے طرز گفتگو دیدے

اثر پذیر مجھے طرز گفتگو دیدے  
مرے خدا، مرے لفظوں کو آبرو دیدے  
\*

میں تیرے ذکر مسلسل میں ہی رہوں مصروف  
دعا یہ ہے تو مجھے ایسی جستجو دیدے  
\*

وجود اپنا مٹا دوں تری محبت میں  
ہے التماس یہی ایسی آرزو دیدے  
\*

وہ جس سے پرچم توحید کو بلند کیا  
مری رگوں میں وہی گردش لہو دیدے  
\*

شجر سکوں کا بنا تخمِ فکر کو میرے  
زیں ہے سخت بہت قوتِ نمود دیدے  
\*

تری نوازش پیہم رہی ہے ساحل پر  
یہ التجا ہے کہ پوتے بھی نیک خود دیدے  
\*\*\*\*\*

میرے جنونِ شوق کو ہوش و حواس دے

میرے جنونِ شوق کو ہوش و حواس دے  
لہجہ اگر ہو سخت تو اس میں مٹھاس دے  
\*

دنیا کے گوشے گوشے میں فصلِ کپاس دے  
جو بے لباس ہوں انھیں اچھا لباس دے  
\*

ایسی مسرتیں کہ جو ہوں وجہ گم رہی  
مجھ کو نہیں قبول، مجھے دل اداس دے  
\*

شدت کی جب لگی ہو مجھے روزِ حشر پیاس  
کوثر کے آبِ شیریں کا مجھ کو گلاس دے  
\*

نزدیک ترے جب مری جبل الودید کے  
تو نورِ معرفت بھی مرے دل کے پاس دے  
\*

اس سے زیادہ کچھ نہیں میری ضرورتیں  
روزانہ خرچ کے لیے روپیے پچاس دے  
\*

ساحل ہے منکرات میں اب تک پھنسا ہوا  
میرے کریم اس کو دلِ حق شناس دے

\*\*\*

فکر جب دی ہے مجھے اس میں اثر بھی دیدے

فکر جب دی ہے مجھے اس میں اثر بھی دیدے

پیڑ سر سبز دیا ہے تو ثمر بھی دیدے  
\*

راہ پر خار سے میں ہنس کے گزر جاؤں گا  
عزم کے ساتھ ہی توفیقِ سفر بھی دیدے  
\*

تجھ کو پہچان سکوں دیکھ کے حسنِ فطرت  
آنکھ تو دی ہے مگر ایسی نظر بھی دیدے  
\*

خانہ دل مرا خالی ہے محبت سے تری  
سیپ تو دی ہے مجھے اس میں گہر بھی دیدے  
\*

شکر تیرا کہ مجھے طاقت گویائی دی  
التجا یہ ہے دعاؤں میں اثر بھی دیدے  
\*

سوچ کی ساری حدیں ختم ہوئیں تو نہ ملا  
صبح کاذب کو مری نورِ سحر بھی دیدے  
\*

دوستی کرنے کا ساحل کو سلیقہ تو دیا  
زیر کرنے کا حریفوں کو ہنر بھی دیدے

امن عالم کے لیے انسانِ اکمل بھیج دے

امن عالم کے لیے انسانِ اکمل بھیج دے  
العطش کا شور ہے رحمت کے بادل بھیج دے  
\*

فکرِ عاقل سے جہنم بن چکی ہے یہ زیں  
ان کو سمجھانے خدایا کوئی پاگل بھیج دے  
\*

عہدِ نو کو روشنی سے جس کی کچھ ہو فائدہ  
علم و دانش کا کوئی ماہِ مکمل بھیج دے  
\*

جس کو پیتے ہی مجھے ہو معرفت تیری نصیب  
ساغرِ عرفاں کی ربی ایسی چھاگل بھیج دے  
\*

مسلکِ ذاتی سے ملت ٹکڑے ٹکڑے ہو گئی  
اختلاف و نزع کا یارب کوئی حل بھیج دے  
\*

رہ گئی ہے چشمِ ساحل میں ذرا سی روشنی  
اس کی آنکھوں کے لیے نورانی کا جل بھیج دے  
\*\*\*

امن کا سورج پھر چمکا دے یا اللہ

امن کا سورج پھر چمکا دے یا اللہ  
فتنوں کو دنیا سے مٹا دے یا اللہ  
\*

حال یہ ہے ہر دل کی بستی اجڑی ہے  
اس بستی کو پھر سے بسا دے یا اللہ  
\*

تاکہ پھر شانِ عظمت ماضی کی  
سوئے ہوئے جذبات جگا دے یا اللہ  
\*

جس پر چل کر چین ملے دل کا ہم کو  
نیکی کی وہ راہ دکھا دے یا اللہ  
\*

دین کے شیدائی تیرے اب لڑتے ہیں  
ان کو تو آپس میں ملا دے یا اللہ  
\*

جس کو سن کر باطل بھاگا ہے اکثر  
پھر ایسی آواز سنا دے یا اللہ  
\*

دل سے وہ اپنی غلطی پر نادم ہے  
ساحل کے ہر عیب چھپا دے یا اللہ

میرے مالک یہ تجھ سے دعا ہے

میرے مالک یہ تجھ سے دعا ہے  
تجھ سے میری یہی التجا ہے  
\*

دل کو تو میرے پاکیزہ کر دے  
علم کا نور سینے میں بھر دے  
\*

تو بچالے برائی سے مجھ کو  
دے محبت بھلائی سے مجھ کو  
\*

راستہ مجھ کو سیدھا بتا دے  
ہر غلط راستے سے بچالے  
\*

دور رکھ مجھ کو بغض و حسد سے  
دور رکھ مجھ کو ہر فعلِ بد سے  
\*

پڑھنے لکھنے کی دے مجھ کو طاقت  
تاکہ رکھوں کتابوں سے الفت  
\*

دوں غریبوں کو ہر دم سہارا  
اور ٹوٹے دلوں کو دلاسا  
\*

اپنے ماں باپ سے رکھوں چاہت  
دے ہدایت کروں ان کی خدمت  
\*

حکم استاد کا اپنے مانوں  
سب بزرگوں کو میں دل سے چاہوں  
\*

میرے داتا کرم اتنا کر دے  
میری جھولی مرادوں سے بھر دے

\*\*\*

خدایا آرزو میری یہی ہے

خدایا آرزو میری یہی ہے  
یہ حسرت دل میں کروٹ لے رہی ہے  
\*

بنوں کمزور لوگوں کا سہارا  
دکھی لوگوں کو دوں ہر دم دلاسا  
\*

ضعیفوں، بیکسوں کے کام آؤں  
غریبوں، مفلسوں کے کام آؤں  
\*

میں اپنے دوستوں کا دکھ اٹھاؤں  
جو روٹھے ہوں انھیں ہنس کر مناؤں  
\*

برائی سے سدا لڑتا رہوں میں  
بھلا ہر کام ہی کرتا رہوں میں  
\*

ہمیشہ علم سے رکھوں میں الفت  
کتابوں سے سدا رکھوں محبت  
\*

جو بھٹکے ہوں انھیں منزل دکھاؤں  
جو اندھے ہوں انھیں رستہ بتاؤں  
\*

کروں ماں باپ کی دل سے میں خدمت  
رکھوں استاد سے اپنے محبت  
\*

بزرگوں کی نصیحت کو سنوں میں  
عمل پھر اس نصیحت پر کروں میں  
\*

میں نفرت کے چراغوں کو بجھاؤں  
دیا امن و محبت کا جلاؤں  
\*

کروں اپنے وطن کی پاسبانی  
عطا کرنا مجھے وہ نوجوانی  
\*

خدایا آرزو کر دے یہ پوری  
یہی بس التجا ہے تجھ سے میری

\*\*\*

## طالوت

خدائے قادر و عادل!  
یہ عہدِ نو مزین ہے یقیناً علم و فن سے  
مگر در اصل یہ عہدِ جہالت ہے  
ترقی یافتہ حسنِ تمدنِ جل رہا ہے  
اور عریاں ہو رہا ہے پیکرِ تہذیبِ دوراں  
دھماکوں سے مسلط خوف کی ہر سو فضا ہے  
گلا انسانیت کا گھٹ رہا ہے  
علوم و آگہی بے جان ہو کر رہ گئے ہیں  
ہوائے مادیت چل رہی ہے تیز رفتاری سے دنیا میں  
رخ روحانیت مرجھا رہا ہے  
غرور و سرکشی کا رقص پیہم ہو رہا ہے  
حقوقِ انساں کے چھینے جا رہے ہیں  
فرائض رو رہے ہیں  
ستمِ جالوت کا اب انتہا پر آچکا ہے

خدائے قادر و عادل!  
پھر کسی مفلس کے مسکن سے  
کوئی طالوت کر ظاہر

\*\*\*

## التجا

خالقِ کائنات و جن و انس  
وحدہ لاشریک تیری ذات  
تو ہے نباضِ نبضِ عالم کا  
تیرے قبضے میں سب کی موت و حیات\*

تو نے تخلیقِ کائنات کے بعد  
نوعِ انساں کو سرفراز کیا  
دے کے اس کو خلافتِ ارضی  
اور پہنا کے سر پہ تاجِ شرف  
لیکن اے مالک و رحیم و کریم  
عصرِ حاضر کے یہ ترے بندے\*

تیرے انعام سے گریزاں ہیں  
تیرے الطاف کے بھی منکر ہیں\*

کتنے مردود ہیں، رذیل ہیں یہ  
پوجتے ہیں بس اپنی دولت کو  
ان کا مقصد ہے نفس کی تسکین  
یعنی ذوقِ انا کی خوشنودی\*

اپنی تسکینِ ذوق کے خاطر  
اپنے ہاتھوں سے ہی بشکلِ حسین  
لات و عزی، ہبل تراشے ہیں  
اور یہ کور چشمِ شام و سحر  
ان کے آگے جبیں جھکاتے ہیں

\*

ان کی مذموم حرکتوں کے سبب  
آج ہر گام پر ہے رقصِ کناں  
بربریت، تشدد و بدعت

\*

جور و ظلم و ستم، دغا بازی  
بغض، نفرت، ہوس کی فتنہ گری  
خود سری، خویش پروری، چوری

\*

اور پھر یہ بھی اک صداقت ہے  
آج ہر گام پر رعونت ہے

\*

ہے چلنِ عام بے حیائی کا  
روحِ انسانیت تڑپتی ہے  
ہیں بظاہر جو مصلح و رہبر  
اور داعی ہے جو اخوت کے  
ان کے سائے میں فتنے پلتے ہیں

\*

صوفی و عالم و خطیب و امام  
دین و مذہب کے سائے میں اکثر  
\*

تشنگی ہوس بجھاتے ہیں  
میرے معبود، اے مرے مالک  
\*

ایسے ماحول میں مرا جینا  
باعثِ صد ملال ہی ہوگا  
اک مسلسل عذاب ہی ہوگا  
\*

اس لیے ہے یہ التجا مری  
علمِ نافع سے تو مرے دل کو  
کر دے معمور تاکہ شر سے میں  
خود کو محفوظ رکھ سکوں ہر پل  
\*\*\*

## نعتیں

ان کی ذاتِ اقدس ہی، رحمتِ مجسم ہے

ان کی ذاتِ اقدس ہی، رحمتِ مجسم ہے  
عرش پر معظم ہے، اور فخرِ عالم ہے

یہ شرف ملا کس کو، فرش کے لیکنوں میں  
قدسیوں کی محفل میں، ذکر ان کا پیہم ہے

مخزنِ تقدس ہے، چشمِ پُر حیا اُن کی  
گیسوتے حسین اُن کا، نرم مثلِ ریشم ہے

قطرہ عرقِ روشن، یوں ہے اُن کے چہرے پر  
پھول کی ہتھیلی پر، جیسے درِ شبنم ہے

بے مثال سیرت ہے، اُن کی ڈھونڈتے کیا ہو  
انیا میں افضل ہے اکرم و مکرم ہے

اُن کے جہدِ پیہم سے، انقلابِ نو آیا  
شرک کو ندامت ہے، اور کفر برہم ہے

اُن کی مدح میں آگے، اور کیا لکھے ساحل  
اس کی عقل ناقص ہے، اس کا علم بھی کم ہے

خوشا ہر گوشہ سیرت منور ہے محمدؐ کا

خوشا ہر گوشہ سیرت منور ہے محمدؐ کا

مثالِ آئینہ شفاف پیکر ہے محمدؐ کا  
\*

صبا مس ہو کے جب گزرے اسے مستی میں آجائے

بسا خوشبو میں ایسا جسمِ اطہر ہے محمدؐ کا  
\*

اسی سے ماہ و انجم روشنی کی بھیک لیتے ہیں

کچھ اس انداز سے چہرہ منور ہے محمدؐ کا  
\*

لکھیں اس کے سوا تعریف کیا ہم اس کی عظمت کی

ریاضِ خلد دنیا میں فقط گھر ہے محمدؐ کا  
\*

تصدق دولتِ کونین ہے جس کے تقدس پر

جہانِ فقر و فاقہ میں وہ بستر ہے محمدؐ کا

\*\*\*

## فہرست

- ۳ ..... حمد باری تعالیٰ
- ۳ ..... (۱)
- ۶ ..... حمد ہے آفتاب کا منظر
- ۶ ..... (۲)
- ۸ ..... جو پُریقین ہیں انھی کو اٹھان دیتا ہے
- ۸ ..... (۳)
- ۹ ..... خدا قلاش کو بھی شان و شوکت بخش دیتا ہے
- ۹ ..... (۳)
- ۱۰ ..... گردش شام اور سحر میں تو
- ۱۰ ..... (۵)
- ۱۲ ..... وجود اُس کا ہے مشک و گلاب سے ظاہر
- ۱۲ ..... (۶)
- ۱۳ ..... مسکراتے ہوئے شہروں کو مٹایا تو نے
- ۱۳ ..... (۷)
- ۱۳ ..... کچھ پتھروں کو قیمتی پتھر بنا دیا
- ۱۳ ..... (۸)
- ۱۶ ..... ایک قطرے کو صدف میں زندگی دیتا ہے کون
- ۱۶ ..... (۹)

- ۱۷ ..... روائے ظلمتِ شب پل میں پھاڑ کر تونے
- ۱۷ ..... (۱۰)
- ۱۸ ..... واحد ہے، بے نیاز و بے اولاد و آل ہے
- ۱۸ ..... (۱۱)
- ۱۹ ..... معبودِ حقیقی
- ۲۱ ..... ربِّ کائنات
- ۲۳ ..... رحمتِ الہی
- ۲۶ ..... قادرِ مطلق
- ۲۸ ..... فاتحہ
- ۳۰ ..... مناجات
- ۳۰ ..... تو میری سوچ کے پودے کو اک شجر کر دے
- ۳۲ ..... گھر چکا ہوں میں گناہوں میں خدا
- ۳۳ ..... میں بے قرار ہوں مجھ کو قرار دے ربی
- ۳۳ ..... شمعِ عرفان و یقین دل میں جلا دے مولی
- ۳۵ ..... شکست میرا مقدر سہی سنبھال مجھے
- ۳۶ ..... اثر پذیر مجھے طرزِ گفتگو دیدے
- ۳۷ ..... میرے جنونِ شوق کو ہوش و حواس دے
- ۳۸ ..... فکر جب دی ہے مجھے اس میں اثر بھی دیدے
- ۳۹ ..... امن عالم کے لیے انسانِ اکمل بھیج دے
- ۳۰ ..... امن کا سورج پھر چمکا دے یا اللہ

- ۳۱ ..... میرے مالک یہ تجھ سے دعا ہے
- ۳۳ ..... خدایا آرزو میری یہی ہے
- ۳۵ ..... طاہرہ طاہرہ
- ۳۶ ..... التجا
- ۳۹ ..... نعتیں
- ۳۹ ..... ان کی ذاتِ اقدس ہی، رحمتِ مجسم ہے
- ۵۰ ..... خوشا ہر گوشہٴ سیرت منور ہے محمدؐ کا